

ಶ್ರೀಃ
ಶ್ರೀಮತೇ ರಾಮಾನುಜಾಯ ನಮಃ
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಭಗವದ್ರಾಮಾನುಜಮುನಿಭಿಃ ಅನುಗೃಹೀತಂ

॥ ಶ್ರೀರಂಗಗದ್ಯಂ ॥

This document has been prepared by

Sunder Kidāmbi

with the blessings of

ಶ್ರೀ ರಂಗರಾಮಾನುಜ ಮಹಾದೇಶಿಕನ್

His Holiness śrīmad āṇḍavan śrīraṅgam

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ಶ್ರೀರಂಗಗದ್ಯಂ ||

ಶ್ರೀಮಾನ್ ವೇಂಕಟನಾರಾಯಣಃ ಕವಿತಾರ್ಕಿಕಕೇಸರೀ |

ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಚಿದಚಿತ್ಪರತತ್ವಾನಾಂ ತತ್ತ್ವಯಾಥಾರ್ಥವೇದಿನೇ |

ರಾಮಾನುಜಾಯ ಮುನಯೇ ನಮೋ ಮಮ ಗರೀಯಸೇ ||

ಸ್ವಾಧೀನ ತ್ರಿವಿಧ ಚೇತನಾಚೇತನ

ಸ್ವರೂಪಸ್ಥಿತಿಪ್ರವೃತ್ತಿಭೇದಂ *

ಕ್ಲೇಶಕರ್ಮಾದ್ಯಶೇಷದೋಷಾಸಂಸ್ಪೃಷ್ಟಂ *

ಸ್ವಾಭಾವಿಕಾನವಧಿಕಾತಿಶಯ ಜ್ಞಾನಬಲೈಶ್ಚಯಃ

ವೀರ್ಯ ಶಕ್ತಿತೇಜಸ್ಸೌಶೀಲ್ಯ ವಾತ್ಸಲ್ಯ ಮಾರ್ದವಾರ್ಜವ

ಸೌಹಾರ್ದ ಸಾಮ್ಯ ಕಾರುಣ್ಯ ಮಾಧುರ್ಯ

ಗಾಂಭೀರ್ಯೌದಾರ್ಯಚಾತುರ್ಯ ಸ್ಥೈರ್ಯ ಧೈರ್ಯ ಶೌರ್ಯ ಪರಾಕ್ರಮ

ಸತ್ಯಕಾಮ ಸತ್ಯಸಂಕಲ್ಪ ಕೃತಿತ್ವ

ಕೃತಜ್ಞತಾದ್ಯಸಂಖ್ಯೇಯ ಕಲ್ಯಾಣ

ಗುಣಗಣೌಘಮಹಾರ್ಣವಂ *

ಪರಬ್ರಹ್ಮಭೂತಂ *

ಪುರುಷೋತ್ತಮಂ *

ಶ್ರೀರಂಗಶಾಯಿನಂ *

ಅಸ್ಮತ್ಸ್ವಾಮಿನಂ *

ಪ್ರಬುದ್ಧನಿತ್ಯನಿಯಾಮ್ಯ

ನಿತ್ಯದಾಸ್ಯೈಕರಸಾತ್ಮಸ್ವಭಾವೋಽಹಂ *

ತದೇಕಾನುಭವಃ *

ತದೇಕಪ್ರಿಯಃ *

ಪರಿಪೂರ್ಣಂ ಭಗವಂತಂ ವಿಶದತಮಾನುಭವೇನ ನಿರಂತರಮನುಭೂಯ *

ತದನುಭವಜನಿತಾನವಧಿಕಾತಿಶಯ

ಪ್ರೀತಿಕಾರಿತಾಶೇಷಾವಸ್ಥೋಚಿತಾಶೇಷಶೇಷತೈಕರತಿರೂಪ
ನಿತ್ಯಕಿಂಕರೋ ಭವಾನಿ ||

ಸ್ವಾತ್ಮ ನಿತ್ಯನಿಯಾಮ್ಯ ನಿತ್ಯದಾಸ್ಯೈಕರಸಾತ್ಮ

ಸ್ವಭಾವಾನುಸಂಧಾನಪೂರ್ವಕ ಭಗವದನವಧಿಕಾತಿಶಯ

ಸ್ವಾಮ್ಯಾದ್ಯಖಿಲಗುಣಗಣಾನುಭವಜನಿತಾನವಧಿಕಾತಿಶಯ

ಪ್ರೀತಿಕಾರಿತಾಶೇಷಾವಸ್ಥೋಚಿತಾಶೇಷಶೇಷತೈಕರತಿರೂಪ

ನಿತ್ಯಕೈಂಕರ್ಯ ಪ್ರಾಪ್ತೃಪಾಯಭೂತಭಕ್ತಿ ತದುಪಾಯ

ಸಮ್ಯಗ್ಜಾನ ತದುಪಾಯ ಸಮೀಚೀನಕ್ರಿಯಾ ತದನುಗುಣ

ಸಾತ್ತ್ವಿಕತಾಸ್ತಿಕ್ಯಾದಿ ಸಮಸ್ತಾತ್ಮಗುಣವಿಹೀನಃ *

ದುರುತ್ತರಾನಂತ ತದ್ವಿಪರ್ಯಯ ಜ್ಞಾನಕ್ರಿಯಾನುಗುಣಾನಾದಿ

ಪಾಪವಾಸನಾ ಮಹಾರ್ಣವಾಂತರ್ನಿಮಗ್ನಃ *

ತಿಲತೈಲವತ್ ದಾರುವಹ್ನಿವತ್ ದುರ್ವಿವೇಚ ತ್ರಿಗುಣ

ಕ್ಷಣಕ್ಷರಣಸ್ವಭಾವಾಚೇತನಪ್ರಕೃತಿವ್ಯಾಪ್ತಿರೂಪ

ದುರತ್ಯಯ ಭಗವನ್ಮಾಯಾತಿರೋಹಿತ ಸ್ವಪ್ರಕಾಶಃ *

ಅನಾದ್ಯವಿದ್ಯಾಸಂಚಿತಾನಂತಾಶಕ್ಯ ವಿಸ್ರಂಸನ

ಕರ್ಮಪಾಶಪ್ರಗೃಥಿತಃ *

ಅನಾಗತಾನಂತಕಾಲ ಸಮೀಕ್ಷಯಾಽಪಿ ಅದೃಷ್ಟಸಂತಾರೋಪಾಯಃ *

ನಿಖಿಲಜಂತುಜಾತ ಶರಣ್ಯ ! *

ಶ್ರೀಮನ್ನಾರಾಯಣ ! *

ತವ ಚರಣಾರವಿಂದಯುಗಳಂ ಶರಣಮಹಂ ಪ್ರಪದ್ಯೇ ||

ಏವಮವಸ್ಥಿತಸ್ಯಾಪ್ಯರ್ಥಿತ್ವಮಾತ್ರೇಣ *

ಪರಮಕಾರುಣಿಕೋ ಭಗವಾನ್ *

ಸ್ವಾನುಭವಪ್ರೀತ್ಯೋಪನೀತೈಕಾಂತಿಕಾತ್ಯಂತಿಕ
 ನಿತ್ಯಕೈಂಕರ್ಯೈಕರತಿರೂಪ ನಿತ್ಯದಾಸ್ಯಂ ದಾಸ್ಯತೀತಿ
 ವಿಶ್ವಾಸಪೂರ್ವಕಂ ಭಗವಂತಂ ನಿತ್ಯಕಿಂಕರತಾಂ ಪ್ರಾರ್ಥಯೇ ||

ತವಾನುಭೂತಿಸಂಭೂತಪ್ರೀತಿಕಾರಿತದಾಸತಾಂ |
 ದೇಹಿ ಮೇ ಕೃಪಯಾ ನಾಥ ! ನ ಜಾನೇ ಗತಿಮನ್ಯಥಾ ||

ಸರ್ವಾವಸ್ಥೋಚಿತಾಶೇಷಶೇಷತೈಕರತಿಸ್ತವ |
 ಭವೇಯಂ ಪುಂಡರೀಕಾಕ್ಷ ! ತ್ವಮೇವೈವಂ ಕುರುಷ್ವ ಮಾಂ ||

ಏವಂಭೂತ ತತ್ತ್ವಯಾಥಾತ್ಮ್ಯಾವಬೋಧ
 ತದಿಚ್ಛಾರಹಿತಸ್ಯಾಪಿ *
 ಏತದುಚ್ಚಾರಣ ಮಾತ್ರಾವಲಂಬನೇನ *
 ಉಚ್ಯಮಾನಾರ್ಥ ಪರಮಾರ್ಥನಿಷ್ಠಂ ಮೇ ಮನಃ
 ತ್ವಮೇವಾದ್ಯೈವ ಕಾರಯ ||

ಅಪಾರಕರುಣಾಂಬುಧೇ ! *
 ಅನಾಲೋಚಿತವಿಶೇಷಾಶೇಷಲೋಕಶರಣ್ಯ ! *
 ಪ್ರಣತಾರ್ತಿಹರ ! *
 ಆಶ್ರಿತವಾತ್ಸಲ್ಯೈಕ ಮಹೋದಧೇ ! *
 ಅನವರತವಿದಿತ ನಿಖಿಲಭೂತಜಾತ ಯಾಥಾತ್ಮ್ಯ ! *
 ಸತ್ಯಕಾಮ ! *
 ಸತ್ಯಸಂಕಲ್ಪ ! *
 ಆಪತ್ಸಖ ! *
 ಕಾಕುತ್ಸ್ಥ ! *
 ಶ್ರೀಮನ್ ! *
 ನಾರಾಯಣ ! *
 ಪುರುಷೋತ್ತಮ ! *

ಶ್ರೀರಂಗನಾಥ ! *
ಮಮ ನಾಥ ! *
ನಮೋಽಸ್ತು ತೇ ||

|| ಇತಿ ಶ್ರೀರಂಗಗದ್ಯಂ ಸಮಾಪ್ತಂ ||

ಕವಿತಾರ್ಕಿಕಸಿಂಹಾಯ ಕಲ್ಯಾಣಗುಣಶಾಲಿನೇ |
ಶ್ರೀಮತೇ ವೇಂಕಟೇಶಾಯ ವೇದಾಂತಗುರವೇ ನಮಃ ||